

## 48. Ir-Rebħa tal-Kappar

Qabel ma La Vallette ħolom li jibni  
il-belt illi ġġib ismu, kont titlajja  
ġol-blat ta' Xiberras u x-xaġhra wiesgħa  
bejn port u port;

U meta La Vallette bena s-swar għolja  
madwar il-belt imzejna bil-gardjoli,  
int, ja Kappar, ma ħriġtx tellief għal kollox  
għaliex f'kull ħofra,

F'kull xaqq ta' bejn il-blat u bejn il-ġebel  
fejn kien hemm farka trab daħħalt egħruqek,  
ħzint l-ilma fihom tul ix-xhur tax-xitwa  
u dendilt xuxtek

Bin-nokkli mzejna b'ħafna labar vjola,  
u bdejt tiddandan f'dak il-għoli u beraħ  
fiż-żiffa ħelwa tfewweg dejjemija  
minn port għal port.

Ma' tul iż-żmien li saltnu l-Kavallieri  
int rajt taqtighat ħorox fl-art u l-baħar  
bejn Torok u Maltin, u kemm-il darba  
int sfajt maħruq

Min-nar tal-balal u miż-zejt li jikwi  
mixħut minn fuq is-swar; 'mma b'dana kollu  
minn bejn ix-xquq inbitt aktar kotrani  
f'Ġunju ta' wara.

U hekk minn dak iż-żmien kif jasal Ġunju  
tarak kull sena xxettel b'ħajja ġdida,  
żina tas-swar u l-blat ta' Malta tagħna  
fl-inxif tas-sajf.

Għaddew mijiet ta' snin u s-swar ta' Malta  
ma baqgħu jiswew xejn għall-ġlied tal-gwerra  
u sfaw biss tifikiriet taż-żmien l-imghoddi  
tal-Kavallieri.

Izda int u ruħek, ruħ ta' ġid u żina  
li sserrep fil-holqien, għadek tgħix xorta;  
u meta s-swar isiru braġ ta' herba  
fuq ix-xtajtiet,

Int tibqa' tgħix u fuq kull borg ta' herba  
titfa' l-egħruq u tikber sewwa sewwa  
bħaż-żmien ta' qabel La Vallette ma ħolom  
jibni belt ġdida.

Kif kont, Kappar, maħruq bin-nar tal-gwerra  
fis-swar ta' Malta, hekk ġejt maħruq fix-xaġhri  
t'El Alamejn, u mgħaffeg taħt il-ktajjen  
tat-tankijiet.

Izda għadda wkoll in-nar u r-ragħad tal-bombi  
t'El Alamejn, il-beraq tal-kanuni,  
il-ġiri u t-twerdin tal-ajruplani,  
u ġewwa x-xaġhri

Għattejt il-hofor li ħallew il-bombi,  
fiz-zkuk imqacêta nibtu l-friegħi godda,  
il-ħaxix kesa l-bcejjeċ tal-kanuni  
u l-ajruplani;

Minn flok it-tankijiet jahartu l-iġmla,  
fl-oasi mħarbta reġa' ġelben l-ilma,  
tal-palm is-siġar faru bil-għenieqed  
ħomor tat-tamar.

Ergajt irbaħt, Kappar, u miegħek rebħet  
ir-ruħ li taħji lill-holqien bil-ħajja,  
bil-ġid u bis-sbuħija, it-tnejn irbaħtu  
il-ħarb u l-gwerra.

Is-sliem għalik, Kappar, sa fl-aħħar l-aħħar  
int tirbaħ l-aħħar rebħa, u ġewwa d-dinja  
ma jkunx hemm ġlied u gwerra u s-sliem isaltan  
dejjem ta' dejjem.